



Prot. No. 25001/2021
Circular No. 11 /2021

കർത്താവിനാൽ ഏറ്റവും സ്നേഹിക്കപ്പെട്ട പ്രിയ ബഹുമാനപ്പെട്ട വൈദികരേ, സമർപ്പിതരേ, സഹോദരീ സഹോദരന്മാരേ,

കേരളത്തിലെ ക്രൈസ്തവ സമുദായത്തിന്റെ സാമ്പത്തികവും വിദ്യാഭ്യാസപരവുമായ പിന്നോക്കാവസ്ഥയെപ്പറ്റിയും, ഈ സമുദായത്തിലെ സാമ്പത്തികമായ പിന്നോക്കാവസ്ഥയിൽ ഉള്ളവർക്ക് വേണ്ടിയുള്ള ക്ഷേമപദ്ധതികളെപ്പറ്റിയും പഠിക്കുവാൻ ബഹുമാനപ്പെട്ട കേരള ഗവൺമെന്റ് നിയോഗിച്ച ജസ്റ്റിസ് ജെ. ബി. കോശി കമ്മീഷനെ സംബന്ധിച്ച് മുമ്പ് നിങ്ങൾക്ക് എഴുതിയിരുന്നുവല്ലോ. പ്രസ്തുത കമ്മീഷനെ അഭിസംബോധന ചെയ്യുന്നതിനായി ശാസ്ത്രീയമായ വിവരശേഖരണം ഒന്നാം ഘട്ടം എന്ന നിലയിൽ നാം നടത്തിക്കഴിഞ്ഞു. ഇതുവരെ ലഭിച്ച സ്ഥിതിവിവരക്കണക്കുകളുടെ ശാസ്ത്രീയമായ വിശകലനവും റിപ്പോർട്ട് തയ്യാറാക്കലും ഇപ്പോൾ നടന്നുകൊണ്ടിരിക്കുകയാണ്. സ്ഥിതി വിവരക്കണക്കുകൾ ഓരോ വീട്ടിലും ചെന്ന് എടുക്കുന്നതിൽ ബഹുമാനപ്പെട്ട ഇടവക വികാരിയച്ചന്മാരുടെയും കോ-ഓർഡിനേറ്റർമാരുടെയും നേതൃത്വത്തിൽ നടന്ന പരിശ്രമത്തിന്റെ ഫലങ്ങൾ അദ്ഭുതാവഹമായിരുന്നു. കേവലം പന്ത്രണ്ട് ദിവസം കൊണ്ട് നമ്മുടെ രൂപതയിലെ മുപ്പത്തി ആറായിരത്തിലധികം കുടുംബങ്ങളിലും സ്ഥിതിവിവരക്കണക്ക് ശേഖരണത്തിനായി നിയോഗിക്കപ്പെട്ടവർ എത്തി വിവരങ്ങൾ ശേഖരിച്ചു. അതിൽ സഹകരിച്ച എല്ലാവരേയും അഭിനന്ദിക്കുകയും അവർക്ക് ഹൃദയപൂർവ്വം നന്ദി പറയുകയും ചെയ്യുന്നു.

ലഭിച്ച കണക്കുകളുടെ അടിസ്ഥാനത്തിൽ രണ്ടാം ഘട്ടമായി ഇത്തരം റിപ്പോർട്ടുകൾ രൂപതതലത്തിൽ തയ്യാറാക്കുന്നതോടൊപ്പം തന്നെ ഫൊറോന, ഇടവക, കുടുംബ യൂണിറ്റ് തലങ്ങളിലും തയ്യാറാക്കണം. കോവിഡ് പ്രോട്ടോക്കോൾ പാലിച്ചുകൊണ്ട് തന്നെ നേരിട്ടോ ഓൺലൈൻ മാർഗ്ഗങ്ങളുപയോഗിച്ചോ താഴെപ്പറയുന്ന കാര്യങ്ങൾ ഒട്ടും താമസം കൂടാതെ പ്രാവർത്തികമാക്കാൻ ശ്രദ്ധിക്കണം.

2021 മാർച്ച് മാസം മുതൽ തന്നെ ജസ്റ്റിസ് കോശി കമ്മീഷന്റെ പ്രവർത്തനമാരംഭിച്ചിരുന്നു എന്നതിനാലാണ് നമ്മളും വേഗത്തിൽ പ്രവർത്തിക്കേണ്ടിവരുന്നത്. ക്രൈസ്തവ ന്യൂനപക്ഷത്തിന്റെ പിന്നോക്കാവസ്ഥ തെളിയിക്കുന്നതിനും അതിന്റെ അടിസ്ഥാനത്തിൽ ക്ഷേമപദ്ധതികൾ ആസൂത്രണം ചെയ്യുന്നതിന് സർക്കാരിനെ പ്രേരിപ്പിക്കുന്നതിനും ഇത്തരം ഇടപെടലുകൾ അത്യന്താപേക്ഷിതമാണ്. സത്യസന്ധവും ശാസ്ത്രീയവുമായ വിവരങ്ങളാണ് കമ്മീഷനെ നാം അറിയിക്കേണ്ടത്. ഇത്തരമുള്ളതിൽ നമ്മുടെ ഭാഗത്ത് നിന്ന് ആവശ്യമായ കാര്യങ്ങൾ പൂർത്തിയാക്കാൻ രൂപതതലത്തിൽ നാം തയ്യാറാക്കിയിരിക്കുന്ന പ്രവർത്തനപദ്ധതിയും അതിന്റെ സമയക്രമവും ഫൊറോന, ഇടവക, കുടുംബയൂണിറ്റ് തലങ്ങളിലും പിന്തുടരാൻ നിങ്ങളേവരും ശ്രദ്ധിക്കണം എന്ന് അഭ്യർത്ഥിക്കുന്നു.

നിവേദനങ്ങൾ: ക്രൈസ്തവ പിന്നോക്കാവസ്ഥ പഠിക്കുന്നതിന് നിയോഗിക്കപ്പെട്ടിരിക്കുന്ന കമ്മീഷന് നമ്മുടെ പിന്നോക്കാവസ്ഥ സംബന്ധിച്ച വിവരങ്ങൾ കൈമാറാനുള്ള ഒരു മാർഗ്ഗമാണ് കമ്മീഷന് നിവേദനങ്ങളും പരാതികളും അയക്കുക എന്നത്. നിവേദനങ്ങൾ വിവിധ തലങ്ങളിൽ നിന്ന് നൽകേണ്ടതാണ്. രൂപത, ഫൊറോന, ഇടവക, കുടുംബയൂണിറ്റുകൾ എന്നീ തലങ്ങളിൽ നിന്ന് പൊതുനിവേദനങ്ങൾ നൽകണം. പൊതുനിവേദനങ്ങളുടെ വിഷയങ്ങളും അവയിലുൾപ്പെടുത്താവുന്ന

പോയിന്റുകളും കോ-ഓർഡിനേറ്റർമാർക്കും വൈദികർക്കും ലഭ്യമാക്കിയിട്ടുള്ളതാണ്. ലഭിക്കാത്തവർ രൂപതയുടെ പബ്ലിക് അഫയേഴ്സ് കമ്മറ്റിയുമായി ബന്ധപ്പെട്ടാൽ ലഭ്യമാക്കുന്നതാണ്.

പ്രാദേശിക വിഷയങ്ങൾ ഉൾപ്പെടുത്തുക: ഫൊറോനകൾ, ഫൊറോനാ സമിതികൾ, ഇടവകകൾ, ഇടവകയുടെ പ്രതിനിധിയോഗം, കുടുംബക്കൂട്ടായ്മകൾ എന്നിവയ്ക്ക് എല്ലാ വിഷയങ്ങളുമുൾക്കൊള്ളുന്ന പൊതുനിവേദനങ്ങൾ തയ്യാറാക്കി അയക്കാവുന്നതാണ്. ഇപ്രകാരം തയ്യാറാക്കുന്ന പൊതുനിവേദനങ്ങളിൽ പ്രാദേശികമായ വിഷയങ്ങളും ഉദാഹരണങ്ങളും കൂട്ടിച്ചേർത്താൽ നന്നായിരിക്കും.

സമൂഹത്തിലെ പ്രധാനപ്പെട്ട വ്യക്തികളുടെ സാക്ഷ്യങ്ങൾ: അദ്ധ്യാപകർ, നിയമവിദഗ്ദ്ധർ, നിയമപാലകർ, ജനപ്രതിനിധികൾ, വ്യത്യസ്ത രാഷ്ട്രീയപാർട്ടികളിൽ പ്രവർത്തിക്കുന്ന പൊതുപ്രവർത്തകർ, മറ്റ് പ്രമുഖവ്യക്തികൾ എന്നിവരെക്കൊണ്ടും പൊതുനിവേദനങ്ങളും ക്രൈസ്തവപിന്നാക്കാവസ്ഥ സംബന്ധിക്കുന്ന അവരുടെ വിലയിരുത്തലുകളും കമ്മീഷൻ അയപ്പിക്കാൻ വേണ്ട നടപടികൾ ഓരോ ഫൊറോനാ തലത്തിലും ഇടവകതലത്തിലും സ്വീകരിക്കേണ്ടതാണ്.

സമയബന്ധിതമായി നിവേദനങ്ങൾ അയക്കുക: ജൂലൈ മാസം അവസാനത്തോടെ ഫൊറോനാ, ഇടവക, കുടുംബക്കൂട്ടായ്മ, തിരഞ്ഞെടുക്കപ്പെട്ട വ്യക്തികൾ എന്നിവരുടെ ഭാഗത്തു നിന്നുള്ള നിവേദനങ്ങൾ കമ്മീഷൻ അയച്ചുവെന്നത് യഥാക്രമം ഫൊറോനാ വികാരിമാർ, കോർഡിനേറ്റർമാർ, ഇടവകവികാരിമാർ, എന്നിവർ ഉറപ്പാക്കുകയും അത് മേൽഘടകത്തിന് റിപ്പോർട്ടു ചെയ്യുകയും വേണ്ടതാണ്.

സംഘടനകളുടെയും ഡിപ്പാർട്ടുമെന്റുകളുടെയും സഹകരണം:

രൂപതയിലെ എല്ലാ സംഘടനകളും ഡിപ്പാർട്ടുമെന്റുകളും പൊതുനിവേദനങ്ങൾ തയ്യാറാക്കണം. നമ്മൾ നടത്തിയ വിവരശേഖരണത്തിന്റെ അടിസ്ഥാനത്തിലുള്ള ശാസ്ത്രീയമായ പഠനറിപ്പോർട്ട് പബ്ലിക് അഫയേഴ്സ് കമ്മറ്റി തയ്യാറാക്കുന്നുണ്ട് എങ്കിലും രൂപതയിലെ എല്ലാ സംഘടനകളും ഡിപ്പാർട്ടുമെന്റുകളും പൊതുനിവേദനങ്ങൾ തയ്യാറാക്കണം. WSSS, ബയോവിൻ, റേഡിയോ മാറ്റൊലി, ഹോസ്പിറ്റൽ എന്നിവ പൊതുമേഖലയിൽ പ്രവർത്തിക്കുന്ന സ്ഥാപനങ്ങളായതുകൊണ്ട് അവ തയ്യാറാക്കുന്ന നിവേദനങ്ങൾ കൂടുതൽ ശ്രദ്ധിക്കപ്പെടും.

മറ്റ് സംഘടനകളും ഡിപ്പാർട്ടുമെന്റുകളും രൂപത, ഫൊറോന, ഇടവക തലങ്ങളിൽ രണ്ടു നിവേദനങ്ങൾ വീതം തയ്യാറാക്കേണ്ടതുണ്ട്. എല്ലാ വിഷയങ്ങളുമുൾക്കൊള്ളുന്ന ഒരു പൊതുനിവേദനവും ആവശ്യമായ പ്രാദേശികഉദാഹരണങ്ങളോടെ ഓരോ സംഘടനക്കും ഡിപ്പാർട്ടുമെന്റിനുമായി നിജപ്പെടുത്തി തന്നിരിക്കുന്ന വിഷയത്തിലധിഷ്ഠിതമായ പ്രത്യേകനിവേദനവുമാണ് തയ്യാറാക്കേണ്ടത്. സംഘടനകളുടെയും ഡിപ്പാർട്ടുമെന്റുകളുടെയും ഫൊറോനാ, ഇടവക ഘടകങ്ങൾ പൊതുനിവേദനവും അതാത് സംഘടനകൾക്ക് നൽകിയിരിക്കുന്ന പ്രത്യേകനിവേദനവും തയ്യാറാക്കി കമ്മീഷൻ അയക്കുന്നുണ്ട് എന്ന് രൂപതാനേതൃത്വം ഉറപ്പാക്കേണ്ടതാണ്. ജൂലൈ അവസാനത്തോടെ ഇത് പൂർത്തിയാക്കിയതിന്റെ വിശദമായ റിപ്പോർട്ട് രൂപതാകാര്യാലയത്തിലേക്കും രൂപതാ പബ്ലിക് അഫയേഴ്സ് കമ്മറ്റിയിലേക്കും നൽകേണ്ടതാണ്.

വ്യക്തിഗത പരാതികൾ: വിഷയാധിഷ്ഠിതമായി തയ്യാറാക്കപ്പെടുന്ന നിവേദനങ്ങൾക്ക് പുറമേ കുടുംബങ്ങളിൽ നിന്നും, വ്യക്തിപരമായും പരാതികളും ബുദ്ധിമുട്ടുകളും കമ്മീഷൻ അയക്കാനുള്ള നടപടികളും ഇടവകതലത്തിൽ സ്വീകരിക്കേണ്ടതാണ്. അതിനാവശ്യമായ പരിശീലനമാണ് ഫൊറോനാതലത്തിലുള്ള വെബിനാറുകളിലൂടെ ബന്ധപ്പെട്ടവർക്ക് ജൂൺ 7 മുതൽ 20 വരെയുള്ള ദിവസങ്ങളിൽ നൽകുന്നത്. സാമ്പത്തിക പിന്നോക്കാവസ്ഥ, കാർഷികമേഖല, വിദ്യാഭ്യാസപ്രശ്നങ്ങൾ, സാമ്പത്തിക പ്രതിസന്ധിമൂലം പഠനം തുടരാനാവാത്ത സാഹചര്യം, പഠനം നടത്താൻ കഴിയാത്തത് മൂലം വിവാഹം നടക്കാത്ത അവസ്ഥകൾ, കാർഷികമേഖലയിലെ തകർച്ച മൂലം ഉണ്ടാകുന്ന കടബാധ്യതകൾ,

ഉന്നതപഠനത്തിനും തൊഴിലിലും ജനറൽ സീറ്റിലെ മത്സരത്തിലുണ്ടാകുന്ന അനീതികൾ, വീടില്ലാത്ത സാഹചര്യം, വന്യജീവി ആക്രമണം എന്നിങ്ങനെ വിവിധങ്ങളായ വിഷയങ്ങൾ അവതരിപ്പിച്ചുകൊണ്ട് സാമ്പത്തികമായും വിദ്യാഭ്യാസപരമായും പിന്നോക്കം പോകുന്നതിനെക്കുറിച്ചുള്ള പരാതികളാണ് കുടുംബങ്ങൾക്കും വ്യക്തികൾക്കും നൽകാൻ കഴിയുക. ഇതിന് സഹായകമാകുന്ന നിർദ്ദേശങ്ങൾ ഫൊറോന, ഇടവക തലത്തിൽ കോർഡിനേറ്റ് ചെയ്യുന്നവർ കുടുംബങ്ങൾക്കും വ്യക്തികൾക്കും നൽകേണ്ടതാണ്.

നിവേദനങ്ങൾ തയ്യാറേക്കേണ്ട രീതി: ക്രൈസ്തവസമുദായം നേരിടുന്ന വിവിധങ്ങളായ പ്രതിസന്ധികളെ തിരിച്ചറിയുക. അവയെ വിദ്യാഭ്യാസം, സാമ്പത്തികപിന്നാക്കാവസ്ഥ, ക്ഷേമം എന്നീ മേഖലകളിൽ ഉൾപ്പെടുത്തി നിവേദനങ്ങൾ തയ്യാറാക്കുക.

തെളിവുകൾ: അവതരിപ്പിക്കുന്ന വിഷയങ്ങൾക്ക് തെളിവുകൾ കൂടി സമർപ്പിക്കുന്നത് നമ്മുടെ നിലപാടുകൾ ശരിയാണെന്ന് തെളിയിക്കാൻ കൂടുതൽ ഉപകരിക്കും. ബന്ധപ്പെട്ട സർക്കാർ ഉത്തരവുകൾ, വിവരാവകാശരേഖകൾ, പത്രവാർത്തകൾ, ചിത്രങ്ങൾ, സ്റ്റാറ്റിസ്റ്റിക്സ്, മറ്റ് ആധികാരിക രേഖകൾ, ഗവ. വെബ്സൈറ്റ് രേഖകൾ എന്നിവ ഉപയോഗപ്പെടുത്താം

പൊതുവിഷയങ്ങളുടെ പ്രാദേശിക ഉദാഹരണങ്ങൾ: ഫൊറോന, ഇടവക, കുടുംബക്കൂട്ടായ്മ, വ്യക്തിഗത നിവേദനങ്ങളിൽ പൊതുവിഷയങ്ങളുടെ പ്രാദേശിക ഉദാഹരണങ്ങൾ കൂട്ടിച്ചേർക്കാവുന്നതാണ്. പ്രാദേശികപ്രശ്നങ്ങളെയും ക്രൈസ്തവപിന്നാക്കാവസ്ഥയുടെ കാരണം - തെളിവുകൾ എന്ന നിലയിൽ അവതരിപ്പിക്കാം.

റിപ്പോർട്ട്, വീഡിയോ, ഇന്റർവ്യൂ: പ്രാദേശികമായ വിഷയങ്ങളിൽ സംഘടനകൾ, പൊതുപ്രവർത്തകർ എന്നിവരെക്കൊണ്ടോ അവരെ ഉൾപ്പെടുത്തിയോ റിപ്പോർട്ട്, വീഡിയോ, ഇന്റർവ്യൂ എന്നിവ തയ്യാറാക്കി കമ്മീഷന് അയക്കുന്നതും നല്ലതാണ്.

അയയ്ക്കേണ്ട രീതി: എല്ലാത്തിന്റെയും മൂന്ന് പതിപ്പുകൾ തപാലിലും ഇ-മെയിലിലും കമ്മീഷന് അയക്കണം.

പകർപ്പ് രൂപതാ കേന്ദ്രത്തിലേക്കും അയക്കുക: രൂപതാതല റിപ്പോർട്ടിനു വേണ്ടിയും ഇവിടെ ഫയലിൽ സൂക്ഷിക്കുന്നതിന് വേണ്ടിയും മാനന്തവാടി രൂപതയുടെ പബ്ലിക് അഫയേഴ്സ് കും വിജിലൻസ് കമ്മറ്റിയിലേക്കും ഒരു പകർപ്പ് അയച്ചു തരണം.

റിപ്പോർട്ടുകളും നിവേദനങ്ങളും പരാതികളും അയക്കേണ്ട വിലാസം: ജസ്റ്റിസ് ജെ.ബി. കോശി കമ്മീഷന് നിവേദനങ്ങളുടെ മൂന്ന് പകർപ്പുകൾ അയക്കണം. ഇ-മെയിലായും അയക്കേണ്ടതാണ്. അയക്കേണ്ട വിലാസം:

**Secretary
Justice J.B. Koshy Commission
Second Floor
Housing Board Building
Panampilly Nagar
Kochi - 682036
E mail: christianminoritycommission@gmail.com**

രൂപതാതല റിപ്പോർട്ടിംഗിനും മറ്റും ഉപകാരപ്പെടുത്തുന്നതിനായി ഒരു പകർപ്പ് രൂപതയുടെ പബ്ലിക് അഫയേഴ്സ് കമ്മറ്റിയുടെ ഈമെയിലിലേക്ക് അയയ്ക്കേണ്ടതാണ്. **അയക്കേണ്ട വിലാസം:**

**Convener
Public Affairs cum Vigilance Committee
Pastoral Centre
Nalloornadu PO, Dwaraka
Mananthavady
Wayanad - 670645
E mail: pamtdy@gmail.com, prodiocese@gmail.com**

നിവേദനങ്ങളിലും പരാതികളിലും ഉന്നയിക്കാവുന്ന വിഷയങ്ങൾ:-

വിദ്യാഭ്യാസം, സാമ്പത്തികം, ക്ഷേമം എന്നീ മേഖലകളിലൂന്നി ക്രൈസ്തവ പിന്നോക്കാവസ്ഥ പഠിക്കാനാണ് കമ്മീഷൻ സർക്കാർ നൽകിയിരിക്കുന്ന നിർദ്ദേശം. ഈ മേഖലകളോട് ബന്ധപ്പെടുന്ന വിധത്തിൽ ന്യൂനപക്ഷക്ഷേമം, സംവരണം, മലയോരകർഷകരുടെ പ്രശ്നങ്ങൾ, ദളിത്, നാടാർ ക്രൈസ്തവരുടെ വിഷയങ്ങൾ, വിദ്യാഭ്യാസമേഖലയിലുള്ള എയ്ഡഡ്, അൺ എയ്ഡഡ്, സ്വാശ്രയ ഉന്നതവിദ്യാഭ്യാസം, എയ്ഡഡ് ഉന്നതവിദ്യാഭ്യാസം എന്നിവയുമായി ബന്ധപ്പെട്ട വിഷയങ്ങൾ, മെഡിക്കൽ വിദ്യാഭ്യാസം, ആരോഗ്യക്ഷേമം, സ്പെഷ്യൽ സ്കൂളുകൾ, ഓർഫനേജുകൾ, കെയർ ഹോമുകൾ, പ്രവാസി ക്ഷേമം, ചെറുകിട കച്ചവടക്കാർ, നഴ്സിംഗ് മേഖല, പൊതുവിലുള്ള സാമൂഹിക സാമ്പത്തിക വിദ്യാഭ്യാസ പിന്നോക്കാവസ്ഥ എന്നീ വിഷയങ്ങൾ സംബന്ധിച്ചുള്ള സുതാര്യവും സത്യസന്ധവുമായ അവതരണങ്ങളായിരിക്കണം നമ്മുടെ നിവേദനങ്ങൾ. വിശദാംശങ്ങൾ ബഹുമാനപ്പെട്ട വൈദികരെ അറിയിച്ചിട്ടുണ്ട്. പ്രസക്തവും പ്രധാനപ്പെട്ടതുമെന്ന് തോന്നുന്ന മറ്റേതൊരു വിഷയവും പരിഗണിക്കാവുന്നതും ഉൾപ്പെടുത്താവുന്നതുമാണ്.

ഫൊറോനാതല പ്രവർത്തനപദ്ധതി: നൽകപ്പെട്ടിരിക്കുന്ന വിഷയങ്ങൾ ബഹുമാനപ്പെട്ട ഫൊറോനാ വികാരിയച്ചന്റേയും ഫൊറോനാ കോ-ഓർഡിനേറ്ററുടെയും നേതൃത്വത്തിൽ വിശദമായി ചർച്ച ചെയ്യുകയും **ജൂലൈ 31-ന് മുമ്പായി** എല്ലാ തലങ്ങളിൽ നിന്നും നിവേദനങ്ങൾ അയച്ചു എന്ന് ഉറപ്പാക്കുന്നതിനായി പദ്ധതി രൂപീകരിക്കുകയും വേണം.

ഫൊറോനാതലത്തിൽ ചെയ്യേണ്ട കാര്യങ്ങൾ:

- എല്ലാ വിഷയങ്ങളെയും ഫൊറോനാതലത്തിൽ ഏതൊക്കെ സമിതികൾ പൊതുവിൽ അഭിസംബോധന ചെയ്യും എന്നത് തീരുമാനിക്കുക.
- സമയബന്ധിതമായി പൂർത്തിയാക്കുന്നതിന് വ്യക്തികളെയോ ഗ്രൂപ്പുകളെയോ ഏൽപ്പിക്കുക.
- സംഘടനകളുടെ ഫൊറോനാതല സമിതികൾക്ക് വിഷയങ്ങൾ വീതിച്ചു നൽകുക.
- ഏതൊക്കെ രാഷ്ട്രീയപ്രതിനിധികൾ, സുപ്രധാന വ്യക്തികൾ എന്നിവരെക്കൊണ്ട് ക്രൈസ്തവ പിന്നോക്കാവസ്ഥയെ സംബന്ധിച്ച് നിവേദനങ്ങളെഴുതിക്കാൻ സാധിക്കുമെന്ന് തീരുമാനിക്കുക.
- ഫൊറോനയുടെ ഭൂമിശാസ്ത്രപരിധിക്കുള്ളിലെ പ്രത്യേകപ്രശ്നങ്ങൾ കണ്ടെത്തുക
- അവയെ എങ്ങനെ ക്രൈസ്തവപിന്നോക്കാവസ്ഥയുമായി ബന്ധപ്പെടുത്താമെന്ന് ചർച്ച ചെയ്യുക.

- ഇടവക തലത്തിൽ നിന്നുള്ള കോ-ഓർഡിനേറ്റേഴ്സിനെയും തിരഞ്ഞെടുക്കപ്പെട്ടവരെയും ഒരുമിച്ചുകൂട്ടി വിവരങ്ങൾ കൈമാറുകയും പരിശീലനം നൽകുകയും ചെയ്യുക.
- എല്ലാ ഇടവകകളിൽ നിന്നും വ്യക്തിഗത പരാതികൾ പരമാവധി പോകുന്നുവെന്ന് ഉറപ്പാക്കുക. ഫൊറോനാ വികാരിയുടെ അറിവോടെ ഫൊറോനാ കോ-ഓർഡിനേറ്റർ എല്ലാം സമയബന്ധിതമായി പൂർത്തിയാക്കുന്നുവെന്ന് ഉറപ്പാക്കുക.
- എല്ലാ നിവേദനങ്ങളുടെയും കോപ്പി രൂപതാസമിതിക്ക് അയച്ചുവെന്ന് ഉറപ്പാക്കുക.
- ഇടവകാ കോ-ഓർഡിനേറ്റർമാരെ ഉൾപ്പെടുത്തി ചർച്ചകൾ നടത്തുകയും ആഴ്ചയിൽ ഒരു വിലയിരുത്തൽ മീറ്റിംഗ് സംഘടിപ്പിക്കുകയും ചെയ്യുന്നത് ഉചിതമാണ്.

ഇടവകതലത്തിലെ പ്രവർത്തനങ്ങൾ ഫൊറോനയിൽ നിന്ന് നടത്തുന്ന കോ-ഓർഡിനേഷൻ പ്രോഗ്രാമുകളോട് സഹകരിച്ചുകൊണ്ട് സമയബന്ധിതമായി നിവേദനങ്ങൾ (പൊതുവായതും വ്യക്തിപരമായതും) അയച്ചുവെന്ന് ഉറപ്പുവരുത്താൻ ഇടവകകളും പരിശ്രമിക്കേണ്ടതാണ്. ഇടവകകളിൽ നടക്കേണ്ട പ്രവർത്തനങ്ങൾ താഴെപ്പറയുന്നവയാണ്:

- ഇടവകയിൽ നിന്നുള്ള അംഗങ്ങളെ ഫൊറോനാതല മീറ്റിംഗിൽ പങ്കെടുപ്പിക്കുക.
- ഇടവകപ്രതിനിധിയോഗമോ ഇക്കാര്യങ്ങൾക്കുവേണ്ടി പ്രത്യേകസമിതിയോ സമ്മേളിച്ച് വിഷയങ്ങൾ ചർച്ച ചെയ്യുക.
- ഇടവകയുടേതായി ഒരു പൊതുനിവേദനം തയ്യാറാക്കുന്നതിനായി ആരെയെങ്കിലും ചുമതലപ്പെടുത്തുക.
- വിവിധവിഷയങ്ങൾ സംഘടനകൾക്കും വ്യക്തികൾക്കുമായി വീതിച്ചു നൽകുക.
- ക്രൈസ്തവ പിന്നാക്കാവസ്ഥയെക്കുറിച്ച് നിവേദനങ്ങളെഴുതിക്കാൻ സാധിക്കുന്ന രാഷ്ട്രീയപ്രതിനിധികളെയും സുപ്രധാന വ്യക്തികളെയും കണ്ടെത്തുക. അവരോട് ആവശ്യപ്പെടുക.
- ഇടവകയുടെ പരിധിക്കുള്ളിൽ വരുന്ന പൊതുപ്രശ്നങ്ങൾ കണ്ടെത്തുക.
- അവ ക്രൈസ്തവപിന്നാക്കാവസ്ഥയുടെ കാരണമാകുന്നുവെന്ന് സൂചിപ്പിച്ച് പരാതികൾ തയ്യാറാക്കുക.
- ഓരോ കുടുംബയൂണിറ്റിൽ നിന്നും പൊതുവായും ഓരോ കുടുംബത്തിൽ നിന്നും ഏറ്റവും കുറഞ്ഞത് ഒരു പരാതിയെങ്കിലും പോകുന്നുവെന്ന് ഉറപ്പാക്കുക.
- ഇടവകവികാരിയുടെ അറിവോടെ ഇടവകാ കോ-ഓർഡിനേറ്റർ എല്ലാം സമയബന്ധിതമായി ചെയ്യുന്നുവെന്ന് ഉറപ്പാക്കുക. അവർ ഫൊറോനാ തലത്തിലുള്ള ഫോളോ അപ്പ് മീറ്റിംഗുകളിൽ പങ്കെടുക്കുകയും വേണം.
- എല്ലാ നിവേദനങ്ങളുടെയും കോപ്പി രൂപതാസമിതിക്ക് അയച്ചുവെന്ന് ഉറപ്പാക്കുക.

ഫൊറോനാതല ബോധവൽക്കരണ വെബിനാറുകൾ: സമകാലികപ്രാധാന്യമുള്ള വിഷയങ്ങളിൽ ബോധവൽക്കരണം നടത്തുന്നതിനായി ഫൊറോനാതലത്തിലുള്ള വെബിനാറുകൾ രൂപതയുടെ പബ്ലിക് അഫയേഴ്സ് കമ്മറ്റി നടത്തിവരികയാണ്. പരമാവധി ആളുകളെ അവയിൽ പങ്കെടുപ്പിക്കണം. ചർച്ച ചെയ്യുന്ന വിഷയങ്ങൾ താഴെപ്പറയുന്നവയാണ്:

- ക്രൈസ്തവസമുദായവും ന്യൂനപക്ഷപദവിയും
- ന്യൂനപക്ഷപദവിയും പിന്നാക്കാവസ്ഥയും സംവരണവും
- സാമ്പത്തികസംവരണം - ആർക്ക്? എങ്ങനെ?
- ജെ.ബി. കോശി കമ്മീഷൻ - പ്രസക്തി

വെബിനാറുകളിൽ ആരെല്ലാം പങ്കെടുക്കണം?: ഫൊറോനാസമിതി, സംഘടനാപ്രതിനിധികൾ, ഇടവകകളിൽ നിന്നുള്ള കൈക്കാരന്മാർ, കുടുംബക്കൂട്ടായ്മാ ലീഡേഴ്സ്, മതാദ്ധ്യാപകർ എന്നിങ്ങനെ ഈ വെബിനാറുകളിൽ പങ്കെടുപ്പിക്കേണ്ടവരെല്ലാം ഉൾപ്പെടുത്താവുന്നതാണ്. ഈ വെബിനാറുകളെല്ലാതെ ഇടവകാതലത്തിൽ മറ്റ് ഇടവകാംഗങ്ങൾക്ക് വേണ്ടിയും ബോധവൽക്കരണ പ്രോഗ്രാമുകൾ വികാരിയച്ചന്മാർ ആവശ്യപ്പെടുന്ന മുറയ്ക്ക് ഓൺലൈനായി നടത്തുന്നതാണ്.

സംശയ ദുരീകരണത്തിനും വിശദീകരണങ്ങൾക്കും ആരെ ബന്ധപ്പെടണം?: ഇപ്പറഞ്ഞ വിഷയങ്ങളിലുള്ള സംശയദുരീകരണത്തിനും വ്യക്തതയ്ക്കുമായി ബന്ധപ്പെടേണ്ടത് മാനന്തവാടി രൂപതയുടെ പബ്ലിക് അഫയേഴ്സ് കും വിജിലൻസ് കമ്മിറ്റിയെയാണ്. അതിനായി ഓഫീസ് നമ്പറായ

7306698422 (വാട്സാപ്പ്, ടെക്സ്റ്റ് മെസേജ്)

ഈ-മെയിൽ വിലാസം: pamtdy@gmail.com


എന്നിവ ഉപയോഗപ്പെടുത്താവുന്നതാണ്. കമ്മിറ്റിയുടെ കൺവീനറായിരിക്കുന്ന ബഹുമാനപ്പെട്ട ജോസ് കൊച്ചുക്കലച്ചനുമായി ബന്ധപ്പെട്ടും ബോധവൽക്കരണ പ്രോഗ്രാമുകൾ ബുക്ക് ചെയ്യാവുന്നതാണ്.

ഭാരതത്തിൽ വിജ്ഞാപിത ന്യൂനപക്ഷമായ ക്രൈസ്തവസമുദായത്തെ സംബന്ധിച്ചിടത്തോളം അതിന്റെ നിലനില്പും അതിജീവനവുമായി ബന്ധപ്പെട്ടു നിൽക്കുന്ന സർക്കാർ തീരുമാനങ്ങൾക്കും ക്ഷേമപദ്ധതികൾക്കും ഇതുപോലുള്ള കമ്മീഷൻ പഠനങ്ങൾ ഗുണം ചെയ്യുന്നതാണ്. ആയതിനാൽ, ക്രൈസ്തവ പിന്നോക്കാവസ്ഥ പഠിക്കുന്നതിനായി നിയോഗിക്കപ്പെട്ടിരിക്കുന്ന കമ്മീഷൻ മുന്മാകെ സത്യസന്ധവും ശാസ്ത്രീയവുമായ രീതിയിലായിരിക്കണം നമ്മുടെ നിവേദനങ്ങൾ സമർപ്പിക്കപ്പെടേണ്ടത്. ഏവരുടെയും ഗൗരവതരമായ ശ്രദ്ധ ഈ വിഷയത്തിൽ ഉണ്ടാകണം എന്ന് അഭ്യർത്ഥിക്കുന്നു.

ഇതുവരെ നിങ്ങൾ നൽകിയ എല്ലാ സഹകരണത്തിനും ഹൃദയപൂർവ്വം നന്ദി പറയുകയും തുടർന്നും അപ്രകാരം പ്രതീക്ഷിക്കുകയും ചെയ്യുന്നു. കർത്താവിന്റെ കൃപ നിങ്ങളേവരോടും കൂടി ഉണ്ടായിരിക്കട്ടെ.

മാനന്തവാടി രൂപതാ കര്യാലയത്തിൽനിന്ന് 2021 ജൂൺ മാസം 14 ന് നൽകപ്പെട്ടത്.

യേശുവിൽ,



ബിഷപ്പ് ജോസ് പൊരുന്നേടം
മാനന്തവാടി മെത്രാൻ

പ്രത്യേക ശ്രദ്ധയ്ക്ക്: ഈ സർക്കുലറിൽ പരാമർശിക്കുന്ന വിഷയങ്ങളുടെ അടിയന്തിര പ്രാധാന്യം കണക്കിലെടുത്ത് ഇടവകകളുടെയും സംഘടനകളുടെയും സമർപ്പിതരുടെയും മതബോധന അദ്ധ്യാപകർ, കൈക്കാരന്മാർ, പാസ്റ്ററൽ കൗൺസിൽ അംഗങ്ങൾ തുടങ്ങിയവരുടെയും വാട്ട്സ് ആപ്പ് കൂട്ടായ്മകളിൽ ഇത് അയച്ചു കൊടുക്കേണ്ടതാണ്. ഇക്കാര്യത്തിൽ ബന്ധപ്പെട്ടവർ എല്ലാവരും ശ്രദ്ധിക്കണം.